


Qniepen b'rabta ma Santa Katarina ta' Lixandra fil-gzejjer Maltin

Robert Cassar B.A. (Hons.) Hist. Of Art

Il-manifattura tal-qniepen biex jintużaw għall-kult reliġjuż jmur lura għal meta il-Kristjani bdew jipprattikaw ir-reliġjon Kattolika fil-beraħ. Wara li kienu nġhataw il-libertà mill-Imperatur Ruman Kostantinu, bdew jibnu knejjes biex jiltaqgħu fihom u jwettqu id-dmirijiet reliġjużi tagħhom. Bhala mezz ta' sejha lill-fidili għar-rit reliġjuż, bdew jimmanifatturaw qniepen żgħar biex jiddendlu u jindaqqu fil-kampnari tal-knejjes. Dawn il-qniepen barra li kienu jiġu kkonsagrati lil Alla, kienu jiġu ddedikati lil xi qaddis jew qaddisa. Dan il-fatt għadu jsir sa llum fejn kull qanpiena hija, mġhammda ndividwalment u mogħtija isem. ¹ Fil-medjuevu, il-fondituri tal-qniepen bdew jiddekoraw il-qniepen b'riljevi mqabbza ta' qaddisin jew xeni mill-iskrittura. Fost il-qaddisin li nsibu rappreżentati hemm Santa Katarina ta' Lixandra, li fil-parti l-kbira naraw rappreżentata figura ta' tfaġja żzomm palma u rota miksura maġenba. F'xi każijiet rari nsibu r-ras ta' Musulman maġenb saqajha.



Tač-Ċerimonji - Żurrieq

Fost l-egdem qniepen fil-gzejjer Maltin b'dedikazzjoni għal Santa Katarina ta' Lixandra nsibuhom fiż-żewġ parroċi ddedikati lilha, jiġifieri fiż-Żurrieq u fiż-Żejtun. Dan il-fatt juri d-devozzjoni antika li dawn iż-żewġ irhula dejjem kellhom lejha. Il-qniepen li sejr in jissemmew f'dan l-artiklu kollha għadhom jeżistu u wiehed ma jridx jeskludi li seta' kien hemm xi qniepen oħra ddedikati lil Santa Katarina li ddewbu għax inkisru jew biex isiru qniepen oħra. Fatt bħal dan ġara darbtejn fil-parroċċa taż-Żurrieq, meta l-qanpiena l-kbira li saret fl-1746 fil-Funderija ta' l-Ordni tal-Kavallieri nqasmet. ² Fl-1770 saret qanpiena kbira oħra ġewwa Venezja. ³ Din ixxaqquet ukoll u saret dik li hemm illum fl-1788 mill-aħwa Frangisk u Ġwakkin Triganza fil-Funderija ta' l-Ordni. Din il-qanpiena li jgħidula l-kbira saret ma dik li tissegjaħ il-fustanija. Il-qanpiena l-kbira barra li fiha l-immaġini ta' Santa Katarina, hemm Kurċifiss fuq in-naħa l-oħra. Għanda n-nota C(Do) u thallset mill-poplu kif hemm miktub fl-iskrizzjoni ta fuqha. ⁴ Il-fustanija imbagħad fiha l-Immakulata Kunċizzjoni u 'l Santa Katarina fuqha. Għanda n-nota

1 - Alberto Serafini, *Torri Campanarie de Roma e del Lazio nel Medioevo*, Roma, 1927, Vol. I., PP...

2 - Anthony Mangion, "Ġrajja ta' Żewġ Qniepen", in *Festa Santa Katarina Żurrieq 1988*, Malta, P. 9

3 - *Ibid.*, P. 11

4 - L-iskrizzjoni tgħid: "Aes popvli hoc edidit aes / fratres trigance fecervnt anno dni. 1788"

D(Re) u thallset spejjeż tal-knisja. Dawn iż-żewġ qniepen tbierku il-Hadd 24 t'Awissu 1788 minn Mons. Isqof Vincenzo Labini fil-knisja ta' San Publiju fil-Furjana. ⁵

L-eqdem żewġ qniepen fiż-Żurrieq saru fl-1653. Dawn saru minn Antonino Guirerra ġewwa Messina fi Sqallija. Iż-żghira fosthom tissejjah tač-čerimonji filwaqt li l-oħra tissejjah l-antika peress li kienet il-kbira l-antika ta' qabel li hemm illum. Din fiha x-xbieha ta' Santa Katarina b'xabla u ras Massiminu hdejha. Fuq in-naħa l-oħra hemm il-Kunċizzjoni mdawra b'sitt wardiet. Illum il-ġurnata, fuq din il-qanpiena jdoqq l-arloġġ tal-knisja u għandha nota ta' A(La). ⁶



L-Antika - Żurrieq

Il-qanpiena tač-čerimonji hija l-iżghar fil-kampnari tal-knisja parrokkjali imma b'importanza li tissupera lill-oħrajn kollha. Fiha x-xbieha ċkejna ta' Santa Katarina u hemm figura oħra li tista tkun ta' San Ġuzepp. Għandha n-nota mużikali C(Do). Din tindaqq f'okkażjonijiet speċjali li jinkludu l-festa titulari, l-ewwel quddiesa ta' saċerdoti novelli, pussessi ta' l-arċiprieti u fit-tnejn ta' Novembru. Barra id-daqq mal-qniepen l-oħra fil-moti din tintuża flimkien mal-qanpiena iż-żghira biex tindaqq il-mota msejha tač-čerimonji. Din tiftaħ u taghlaq il-moti ta' nhar il-festa u l-okkażjonijiet l-oħra msemmija. ⁷ Il-bidu ta' din it-tradizzjoni huwa wiehed mistur fiż-żmien. Xi hjiel għall-iskop u t-tifsira tad-daqq tač-čerimonji nistgħu nsibuha fi qniepen fl-Ewropa msejha 'tocsin' jew aħjar tan-nafra. Barra il-funzjoni li thabbar il-festi, din il-qanpiena kienet issemma' lehinha waqt xi katastrofi li tkun qed tiġri fir-raħal, bħal xi mewġa tal-pesta, maltemp, nrien jew attack mill-ghadu, bħall-furbani li kienu jattakkaw l-irhula Maltin. Dawn it-tip ta' qniepen aktarx kienu jindaqqu biex javżaw in-nies biex tmur tistaħba mill-furbani jew tistkenn fil-maltemp. Il-funzjoni oriġinali tal-qanpiena tač-čerimonji naqas hafna. Aktarx li din it-tradizzjoni kienet imxerda ma' Malta kollha l-aktar f'dawk l-irhula mdawra mal-kosta. Tač-čerimonji għadha tindaqq biss fil-Gudja barra miż-Żurrieq. Sa f'it tas-snin ilu kienet tindaqq ukoll fil-Għarghur u f'Bormla.

5 - Anthony Mangion, *op. cit.*, PP. 15-17

6 - *Ibid.*, P.7

7 - *Ibid.*, P.8



Tal-Quddies - Żurrieq

Qniepen oħra fiż-Żurrieq b'rabta ma' Santa Katarina hija dik imsejha **ż-żghira**. Din fiha l-arma ta' l-Isqof Davide Cocco Palmeri u fuq in-naha l-oħra fiha medaljun żghir li juri ż-żwieġ mistiku ta' Santa Katarina. Ghandha nota ta' B Flat (Si Bemolle) u tindaqq il-quddiesa biha. Din saret fl-1692 ⁸ aktarx mill-funditur Pietro Sances.

L-egdem qanpiena li ghadha tezisti fil-knisja parrokkjali taż-Żejtun tmur lura ghas-sena 1735. Din saret fil-Funderija ta' l-Ordni flimkien ma' oħra ⁹ li kienet iddewbet fl-1946. Saru fi żmien il-Kappillan Don Lorenzo Mallia li kien mill-Birgu. Thallset minn flus il-poplu u saret biex idoqq l-arlogg fuqha ¹⁰ u hija maghrufa bhala **l-Mitquba**. Fiha ix-xbieha żghira ta' Santa Katarina b'ras Musulman hdejn saqajha. Fuq in-naha l-oħra jidher li hemm figura ta' raġel liebes

mitra, aktarx San Girgor. Santa Katarina tidher ukoll fuq il-qanpiena msejha **l-Klawdin**. Din saret fl-1845 aktarx minn Salvatore Cauchi u ddoqq għall-quddies. Barra l-immaġini ta' Santa Katarina, fiha dawk ta' San Klawdju, Sant'Anna u San Vincenz Ferreri. Fiha wkoll l-arma tal-familja Abela li taghha Klawdju Abela kien benefattur.

Fl-1879, il-Kappillan taż-Żejtun Gio Maria Tabone u l-prokuratur Dun Frangisk Saverio Mifsud ordnaw qanpiena minghand il-Funderija ta' l-aħwa Boero ġo Genova u l-flus għaliha ġew miġbura minghand il-poplu. ¹² Hija maghrufa bhala **l-Ġdida**. Fiha riliev ta' Santa Katarina maghmula fuq l-istatwa ta' ġo l-Knisja u Kurċifiss fuq in-naha l-oħra. Din il-qanpiena hija ddekorata mad-dawra taghha b'diversi basktijiet ta' frott, ucuħ ta' anġli, girlandi u weraq. Il-qanpiena l-kbira taż-Żejtun ukoll fiha l-immaġini ta' Santa Katarina. Din hija akkumpanjata minn San Ġużepp u l-Immakulata Kuncizzjoni. Mad-dawra taghha hija ddekorata b'diversi girlandi u anġli. Saret fl-1885 minn Giuliano Cauchi li kien jaħdem il-qniepen Ghajn Dwieli. Ghandha piż ta' 33 qantar u 17-il ratal b'nota ta' Si naturale.

Fl-1932 id-Ditta Baricozzi ta' Milan hadmet sett ta' hames qniepen għall-

8 - Ibid

9 - Arkivju Parrokkjali Żejtun, MS 268, *Esito Introito della Ven. Lampada Della Terra Zeitun*, f.52r.

10 - Mill-iskrizzjoni ta' fuqha li tghid, "1735 A gloria di Dio si fece questa campana dell'orologio con le elemosine di questo devoto popolo Zeiton raccolte dal Parroco D. Lorenzo Mallia della citta Vittoriosa".

11 - Fuqha hemm miktub, "Donum Claudii Abela A.D. MDCCLIV"


12 - Mill-iskrizzjoni li tghid, "Rifatta ed accresciuta per contribuzione del Popolo l'an 1879 sotto il parroco Gio Maria Tabone / ed il procuratore Sac D. Fr. Saverio Mifsud".



parroċċa ta' Sannat, Ghawdex. Fosthom insibu t-tielet iddedikata għal Santa Margerita u għandha xbieha ta' din il-qaddisa, ta' Santa Katarina ta' Lixandra u ta' Sant'Agata, kollha qaddisin nisa martri. Fuqha hemm ukoll Kurċifiss. Għandha n-nota mużikali Mi u tizen 11-il qantar u nofs. Hija magħrufa bħala **tal-Quddiesa**.¹³ Id-Ditta Baricozzi hadmet qanpiena oħra bix-xbieha ta' Santa Katarina. Din saret fl-1958 għal Knisja ta' Santa Katarina, aktar magħrufa bħala Tad-Daħla fir-Rabat. Qanpiena msemmija għal Santa Katarina nsibuha f'Hal Lija. Din hija it-tieni wahda mis-sett ta' hamsa li saru fl-1947. Din il-qanpiena għandha piż ta' 651 ratal u nota G. Thallset minn Dr. P.P. Galea.¹⁴ F'sett iehor ta' qniepen li saru għall-parroċċa ta' Birżebbuġia fl-1969, insibu qanpiena oħra msemmija għal Santa Katarina. Din hija ż-żghira minn sett ta' hamsa li saru mid-Ditta Petit & Fristen, Aarle, Rixtel, ġewwa l-Olanda. Din thallset minn Caterina Abdilla.¹⁵



Tal-Klawdin - Żejtun



Il-Mitruba - Żejtun

Fl-ahharnett ġewwa Hal Qormi fil-parroċċa ta' San Bastjan insibu żewġt iqniepen iddedikati għal Santa Katarina. Dawn jagħmlu parti mis-sett ta' tmint iqniepen li saru fl-1998. Bħala parti mis-sett li jdoqq fil-moti nsibu it-tielet qanpiena li jisimha Katerina għall-benefattura tagħha Catherine Borg. Għandha piż ta' għaxart iqnatar b'nota mużikali ta' F.¹⁶ Il-qanpiena ż-żghira ta' l-arloġġ ukoll jisimha Katerina peress li flimkien mal-qanpiena l-oħra ta' l-arloġġ thallset mill-koppja Joseph u Catherine Mercieca.¹⁷

Din il-ġabra ta' qniepen iddedikati lil Santa Katarina ta' Lixandra ma teskludix oħrajn li jistgħu qegħdin mistura f'xi post imwarrab bħal xi knisja li ma għadiex tinfetah għall-publiku jew f'xi kollezzjoni privata. Imma b'danakollu, xorta jibqa' l-fatt li d-devozzjoni u l-għarfien ta' din il-qaddisa jinsab f'kull lat tal-knejjes monumentali tagħna, anki fuq il-qniepen li huma 'l bogħod mill-viżjoni ta' kulhadd.

13 - Joseph Bezzina, *Sannat fi Ġrajjet Ghawdex, Malta, 1989, P.436.*

14 - Dun Gużep Fenech, "Il-Qniepen Jagħlqu 50 Sena", in *Tabor Hal Lija, 1997, P. 61*

15 - Mill-iskriżzjoni ta' fuq il-qanpiena.

16 - Sliem u Hajja, *Parroċċa San Sebastjan Qormi, Festa 1998, P. 13*

17 - Informazzjoni mill-iskriżzjoni ta' fuq il-qanpiena.